

# Xroon sa'ó tsikjin ndo Pablo xruen'en ndo sen ste tjajna Tesalonicenses

Ndo Pablo nichje'e ndo  
sen Tesalónica

**1** <sup>1</sup>\*Jan'an, Pablo, ko ndo Silvano ko ndo Timoteo ikjinna xroon ji'li, xruan'anna ngajinnta ja'anta kichuuna stenta ni'ngo tjajna Tesalónica ixi naakua titika'onna Ndotáina Dio ko Ncháina Jesucristo. Ndotáina Dio ko Ncháina Jesucristo sintanchaonnta ndo ko xrotjáanta ndo juaxruxin.

Sen Tesalónica chaxro titikaon  
sen ko jian nche'e sen

<sup>2</sup>Nanaó tajonna juasianana ngajin ndo Dio ixi kain ja'anta ko xraxa'onnanta. <sup>3</sup>Nchakon nichja'ana Ndotáina Dio xraxa'onnanta ixi jian tjakonta ko nchijíi asáanta chuntianta Ncháina Jesús ko rinche'enta xrée ndo Dio ixi ícha tjue'enta ndo ko soji stenta ixi stechon'ennta xrokjan Ncháina<sup>a</sup> Jesucristo. <sup>4</sup>Kichuuna, ndo Dio

tsango tjua'anta ndo ko nónana ixi je'e ndo ó kuincha'anta ndo. <sup>5</sup>Nchakon juasona tjajnánta juntakuan'annanta chijni jian tajon juachaxin tsechónni, méxin nge'e nichjana je'a je'o chijni. Na'i. Kaxon ixi juachaxien Espíritue ndo Dio nichjaxinna ko Espíritue ndo Dio juinchenónana ixi chijni nichjana me'e chijni nduaxin. Ó no'anta ixi jian juakoxinna ngajinnta ixi jian tsake'enta.

<sup>6</sup>\*Ko ja'anta juinche'enta xranchi juinta'a jan'anna ko kaxon juinche'enta xranchi juinche'e Ncháina Jesucristo. Ko nchakon kuin'ennta chijnie ndo Dio, ixi nchijíi asáanta kuitikaonnta ndo ko stenta juaxruxin ixi Espíritue ndo Dio bingijnanta maski kueya nge'e tangi kuatsinganta. <sup>7</sup>Jaña ja'anta jian juakoxinnta ngajin kain sen titikaon Ncháina nunte Macedonia ko nunte Acaya. <sup>8</sup>Ixi ja'anta itsjé chujni kono'e na

<sup>a</sup> **1:3 Ncháina** Señor Ncháina Jesús o Ncháina Dio

**1:1:** Hch. 17:1. **1:6:** Hch. 17:5-9.

chijnie ndo Dio, je'a je'o nunte Macedonia ko nunte Acaya. Na'i. Kaxon kain tjanya stetjenka nti'a kuin'en na xranchi chuntianta ndo Dio, ko jan'anna íxrokonda'i inaa nge'e xronichjana, <sup>9</sup>ixi jai je'e na chronga na xranchi juasona tjanánta, ko kainnta kuajonnta juachaxin kuinteena nti'a ko tjume'e kuintu'enta kain ídolo xixi kuaxinta kuitikaonnta ndo Dio, ndo nduaxin jichón. <sup>10</sup>Ko kaxon ndachro na xixi ja'anta stechon'ennta xrokjanxin ngajni Chjen'en ndo Dio, me'e ndo Jesús, ngisen ndo Dio juinhexechón, ko je'e ndo tsingijnana ndo xixi xro'an nge'e tsoina nchakon tsií ijié juachjaon xroxruan'an ndo Dio ngataon nunte nti'i.

**Ixra tsijinche'e ndo Pablo  
tjanya Tesalónica**

**2** <sup>1</sup>Kichuuna, kainnta no'anta jian xixi je'a xruenxon juasona tjanánta. <sup>2</sup>\*Ó no'anta xixi sa'ó chujni tjanya Filipos chinga juinchenana na ko nichjanganana na. Ko maski jaña kon'en, ndo Dio bingijnanana ko íxronka'ina juakona chijnie ndo, chijni tajon juachaxin tsechónna kain nchakon. <sup>3</sup>Je'a naa nge'e ndako'a juakona ko je'a ndako'a nichjana xixi tja'onna xrojuuntaya'ana chujni. <sup>4</sup>Ndo Dio ndachro ndo xixi jian junta'ana, me'e chjánana ndo ixra xixi sintakuan'anna

chujni chijnie ndo, chijni tajon juachaxin tsechón na kain nchakon, méxin, ndako nichjana. Tjaun'ana xixi je'o chujni sinche'e juaxruxin ixra nta'ana. Na'i. Tja'onna xixi ndo Dio sinche'e ndo juaxruxin, ko je'e ndo no'e ndo kain nge'e xraxaon aséeina. <sup>5</sup>Ja'anta ó no'anta xixi nichja'ina chijni ícha chaxro xixi jaña xrojuuntaya'ananta ko xrojuachana kueya tomi. Na'i. Ndo Dio no'e ndo junta'ina jaña. <sup>6</sup>Tjé'ana xixi chujni xrochjana na juasaya, kaxon tjaun'ana xixi ja'anta ko ikaxin na tsajonnta juasaya ngajinna. Nta'ina jaña, maski chondana juachaxin xrojuanchiana jaña xixi ndo Cristo xruan'anna. <sup>7</sup>Jian kuanichja'ananta xranchi naa janána jian tayakon'en jan chjen'en jan. <sup>8</sup>Tsango tjua'ananta ko je'a je'o chijnie ndo Dio xrotjá'ananta. Na'i. Kaxon naaxrokuenxónna xixi ja'anta xixi tsango tjua'ananta. <sup>9</sup>Kichuuna, xraxaonnta xixi nchakon bake'ena tjanánta tsango junta'ana ixra tiie ko nchakon xixi jaña juachana tomi sinexinna xixi tjaun'ana xrokuajontaxinna ixra ngajinnta xixi nge'e sinena nchakon nichja'ananta chijnie ndo Dio. <sup>10</sup>Ja'anta no'anta ko no'e ndo Dio xixi jian kuinteena ngajinnta ja'anta chujni titikaon Ncháina Jesucristo ko xro'an ngisen tsjankata'ana ijié xixi xrojan nge'e

ndako'a junta'ana. <sup>11</sup> Ja'anta no'anta ixi jian nichja'ananta ixi ícha tsitikaonnta, méxin, nichjana xranchi naa ndotata nichja ngajin chjen'en ndo. <sup>12</sup> Ko ntatjunanta ixi jian sinche'enta xranchi tjaun ndo Dio sinche'e kain chjen'en ndo ixi kuincha'anta ndo ixi tsaye'enta juachaxien ndo ko tsake'enta ti jii je'e ndo.

<sup>13</sup> Méxin, kain nchakon tajonna juasaya ngajin ndo Dio ixi nchakon kuin'ennta chijnie ndo, chijni jian, me'e nichjana ko kuaye'enta chijni xranchi chijnie ndo Dio, je'a xranchi chijnie chujni. Ko ji'i nduaxin chijnie ndo Dio, chijni nche'e ixra' ngaya asáanta, ja'anta ti titikaonnta ndo. <sup>14</sup> \*Kichuuna, nchakon chjinga junta'anta ni tjajnánta, jaña kon'en xranchi kon'en sen ningue ndo Dio titikaon Ncháina Cristo Jesús ste nunte Judea, ixi nchakon kuaxi kuitikaon sen ndo, ni judío, ni tjajnéé sen, kuaxi na kuaningakon'en na sen ko bengi na sen. <sup>15</sup> \*Ko ni judío naakónaxón na Ncháina Jesús ko jaña kaxon naakónaxón na sen kuachronga chijnie ndo Dio ó sa'ó, ko jan'anna bengina na. Ko ningakon'en na kain chujni, ko ti nche'e na nche'a ndo Dio juaxruxin. <sup>16</sup> Méxin, nchakon tja'onna xronichja'ana chujni je'a judío chijnie ndo Dio, chijni

tajon juachaxin tsechónni kain nchakon, ni judío kuintuna'ina na tsjakona. Jaña ícha tsama na ijie. Ko jai tangi tson'en na ixi ó tsii juañaue ndo Dio ngata'a na.

**Ndo Pablo tjaun ndo saxrokuitsje'e ndo sen tjajna Tesalónica íjngo**

<sup>17</sup> Kichuuna, maski sakjuixinna ngajinnta kaxin nchakon ko í bikon'a kichuuna, xraxa'onnta ngaya aséenana ko tsango tja'onna xrokuitsja'ananta íjngo.

<sup>18</sup> Tja'onna xrojuasótsja'ananta; jan'an Pablo itsjé tja'on xrojuasótsja'anta, ko Xixron'anxrée bingako'na xa ko jua'i juasona.

<sup>19</sup> ¿Nge'e stechon'enna ko nge'e stenchéxaxinna?, ko, ¿sonda juaxruxin stena? Ja'anta stexin jan'anna juaxruxin nchakon tsii Ncháina Jesucristo ixi kuitikaonnta ndo. <sup>20</sup> Méxin, jan'anna stena juaxruxin ixi ja'anta kuitikaonnta.

**3** <sup>1</sup> \*Ko tsango koni'e aséenana ixi jua'i juasona, méxin xraxa'onna cháña kuituna jan'on tjajna Atenas, <sup>2</sup> méxin xruan'anna ndo kichuuna Timoteo tsijtsja'anta ndo. Je'e ndo naxraje'o nche'e ndo xrée ndo Dio ko tjako ndo chijnie ndo Cristo. Je'e ndo syntaxraxaonnta ndo chijnie Ncháina Jesús, me'e soji tsake'e asáanta, <sup>3</sup> ko jaña

ninaáanta tsonchrjen'a asáanta ixi nge'e tangi stetatsinganta. Ko ó no'anta ixi xrokonda tsatsinganta juachjaon. <sup>4</sup>Ko ti xrobake'ena ngajinnta, xrja'ngana ixi kaina xrokonda tsatsingana juachjaon, ko jai jaña stetatsinganta. <sup>5</sup>Méxin, jan'an ícha yaa juachjaon ixi ja'anta ko xruan'ando Timoteo tsijitsja'anta ndo xranchi stenta, ixi, ¿á xrastechuntianta Ncháina?, ixi jixronkana ba Xixron'anxrée sinchengachruenta xa ko tsintu'enta chijnie Ncháina. Ixi siá jaña xrokon'en, xruenxon juinta'ana xra ngajinnta.

<sup>6</sup>\*Ko jai ó kjanxin ndo Timoteo tjajnánta Tesalónica ko ndachro ndo ixi jian stenta ko chuntianta Ncháina, ko tsango tjue'e kichuunta, ko ndachro ndo ixi tsango xraxaonnanta ko tjaunnta xrobikonnanta xranchi jan'anna tja'onna tsikonnanta kaxon. <sup>7</sup>Méxin, kichuuna, maski tsango tangi stena nti'i, tsango ché'e aséenana ixi kuin'anna ixi xranchijí asáanta chuntianta Ncháina Jesús. <sup>8</sup>Ko kuin'anna xranchi stenta, me'e ícha ijíé juaxruxin kuayé'e aséenana ixi konónana soji stenta ko titikaonnta Ncháina Jesús. <sup>9</sup>¡Ko xranchi tsjenga'ana 'na ndo Dio ixi tsango ijíé juaxruxin kuayé'e aséenana ixi ja'anta titikaonnta ndo! <sup>10</sup>Méxin, tiie, nchakon tinóatánana ngajin

ndo ixi tuinxin tsajon ndo juachaxin tsjasotsja'ananta íjngo, ko me'e tsingijnananta ícha xrochuntianta Ncháina.

<sup>11</sup>Tjancha'ana ndo Dio, Ndotáina, ko Ncháina Jesucristo ixi tsingijnana ndo tuinxin tsjasotsja'ananta, <sup>12</sup>ko tjancha'ana Ncháina ixi tsingijnanta ndo ícha xrotjue'e kichuunta ko xrotjue'enta kain chujni xranchi jan'anna tjua'ananta. <sup>13</sup>Ko tjancha'ana ndo ixi sintasojinta ndo ixi nchijí asáanta tsitikaonnta ndo ko jaña xro'an ijíe xrochondanta ngajin Ndotáina Dio nchakon xrokjan Ncháina Jesús ko tsika'o ndo kain sen tjúá aséen.

#### Ndo Dio tjaun ndo jian tsinteena

**4** <sup>1</sup>Jai kichuuna, tinóatánana ko ntaxraxaonnanta ixi juachaxien nombree Ncháina Jesús ixi jian tsinteenta ko tsitikaonnta Ncháina Jesús xranchi juentakuan'annanta ko jaña nche'enta ngujngu nchakon ícha titikaonnta Ncháina.

<sup>2</sup>Ko ó no'anta kain ti kuetuan'annanta ixi juachaxien Ncháina Jesús. <sup>3</sup>Ko ndo Dio tjaun ndo ixi tjúá tsake'enta ko xrochonda'inta nge'e xrotsje'enta ngajin naa chujni je'a janchri'anta o ndoxi'anta. <sup>4</sup>Ko ngujngu ja'anta xrochondanta janchri'anta ko jian tsakeku'u kichuunta ko xrotjue'e

kichuunta. <sup>5</sup>Je'a xrotjaunnta nge'e ndako'a sinche'enta xranchi nche'e chujni chúxin'a ndo Dio.

<sup>6</sup>Ninaáanta xrojuinchekao'a kichuunta ti ndako'a ixi Ncháina sincheni'e ndo chujni jaña nche'e, ó juntaxraxaonnta sa'ó ji'i. <sup>7</sup>Ixi ndo Dio kuiyana'ina ndo ixi ti kitja tsojuna. Na'i. Je'e ndo kueya ndo ixi tjaun ndo tsontjúá aséeina ngajin ndo. <sup>8</sup>Ko sen titikaon'a nge'e tjakona, je'a titikaon'a sen ngajin naa chujni. Na'i. Je'e sen titikaon'a sen ngajin ndo Dio, ndo kuajon Espíritu chondana.

<sup>9</sup>Ko ti xrotjue'e kichuuna, íxrokonda'i xrokjinna ícha xroon ixi je'e ndo Dio ó juintakuan'annta ndo xranchi xrotjue'enta kain chujni. <sup>10</sup>Ja'anta kain nchakon jaña nche'enta, tjue'enta kain sen kichuuna ste nunte Macedonia. Ko tinóatánana ixi ícha xrotjue'enta kain chujni. <sup>11</sup>Xraxaonnta juaxruxin tinteenta. Ko nguungunta xrokonda sinche'enta ixra ixi tjáanta xranchi kuituan'annta. <sup>12</sup>Jaña tsikon chujni chúxin'a ndo Dio ixi jian nche'enta, me'e jian xronichja'anta na kaxon ko jaña tsjanchia'inta xrojan nge'e ngajin inaa na.

### Nchakon tsii Ncháina Jesusristo

<sup>13</sup>Kichuuna, tjaun'ana ixi ja'anta tsonoa'inta nge'e tson'en chujni tsen'en. Tjaun'ana ixi

tsoni'e asáanta xranchi ni chuntia'i ndo Dio. <sup>14</sup>Ko jaina titika'onna ixi kuen'en Ncháina Jesús ko xechón ndo, ko kaxon titika'onna ixi ndo Dio juinchechón ndo ndo Jesús, ko nchakon xrokjan ndo Jesús, tjume'e sinchexechón ndo Dio kain sen tsiken'en, sen chuntia ndo.

<sup>15</sup>\*Méxin, ntatjunanta xranchi juako'nana Ncháina Jesús ixi siá stechónna nchakon tsii ndo, sa'ó xroxechón sen tsiken'en ko tjume'e jaina satsjina ngajin ndo. <sup>16</sup>Ncháina Jesús tsii'xin ndo ngajni ko séen xronichja ndo ixi ijié juachaxin chóna ndo, ko séen tsin'enni xronichja ndo ángel tetuan'an, ko kaxon séen tsin'enni xrondachro tjao ne'e ndo Dio. Ko tjume'e kain sen tsiken'en, sen kuitikaon Ncháina Jesucristo, xroxechón sen. <sup>17</sup>Tjume'e jaina xrastechónna ko kain sen tsixechón, kainna satsjina ngakjen'en tjuí tsutaxinna ndo Jesús. Jaña tsojuna ngajin ndo kain nchakon. <sup>18</sup>Méxin, chijni ji'i nichjaxinnanta ixi juaxruxin tsinteenta.

**5** <sup>1</sup>Kichuuna, nchakon tson'en ji'i, íxrokonda'i xrokjinna. <sup>2</sup>\*Ja'anta no'anta jian ixi nchakon xrokjan Ncháina, tson'en xranchi naa nchakon noe'ani xrokui naa xiche'e tie, tsee xa. <sup>3</sup>Nchakon xrondachro

nā ixi jai juaxruxin ste nā ko xro'an nge'e tson'en nā, nchakon me'e tsīi juachjaon ijié ko ijié juaxrakon. Tson'en xranchi naa nchri yaa ichjan noe'ani ngiora tsoni'e nchra, jaña tson'en chujni, jua'i satsinga nā. <sup>4</sup>Méxin, ja'anta kichuuna, je'a naxixe'e stenta méxin xroxrakon'anta nchakon tsīi Ncháina Jesucristo ixi je'a xranchi xrokuii naa xiche'e syntaxronkanta xa. <sup>5</sup>Jai ja'anta stenta ti tingasáña. Jajna je'a tiie tikinixinna ko ste'ana ti naxixe'e. <sup>6</sup>Méxin, cháña tarichrin'anta xranchi stejua ikaxin nā; jajna xrokonda jian xrotsje'ena ko jian xroxraaonna. <sup>7</sup>Ixi, ni tejua, tiie tejua nā, ko ni kuan, tiie kuan nā. <sup>8</sup>\*Ko jajna stena ngajin ndo Dio, ndo nchengasáña; méxin, xrokonda jian tsojuna ko xrotjue'e kichuuna ko xrochuntiana Ncháina xranchi naa xi soldado teya xa chika ixi tsoní'ea ntakuin xa ko take'e xa naa chika tseyá jaa xa ixi xro'an nge'e tson'en xa, jaña jajna xrochon'enna tsīi Ncháina tsajon juachaxin tsechónna. <sup>9</sup>Ko Ndo Dio je'a kuiya'ina ndo ixi tsikaonna. Na'i. Kuiye'e ndo jajna ixi tsechónna kain nchakon<sup>b</sup> ixi juasie ndo Jesucristo. <sup>10</sup>Ndo Jesucristo kuen'en ndo ixi jajna ixi jaña tsojuna ngajin ndo kain nchakon, á stechónna

o tsike'enna nchakon xrokjan ndo. <sup>11</sup>Méxin, tingijna ko jian nichje'e kichuunta xranchi ó stenche'enta.

**Ndo Pablo nchexraaon ndo sen titikaon ndo Cristo**

<sup>12</sup>Kichuuna, tinóatánana ixi tsitikaonnta sen stenche'e xrée ndo Dio ngajinnta ko chronga sen chijnie Ncháina Jesús.

<sup>13</sup>Chonde'enta sen juasaya ko tjue'enta sen ixi ixra jian nche'e sen. Ko ja'anta jian tinteku'u kichuunta.

<sup>14</sup>Kaxon tetuan'annta ixi tuyakutéenta sen se'e, tjaun'a sinche'e xra ko tingijnanta sen stenchiin aséen, ko tingijnanta sen soji'a, ko tuyakute'anta chujni.

<sup>15</sup>Jian tsje'enta xro'an ngisen tsjenge'e ngajin sen kichuu ixi ndako'a juinchekao kichuu sen. Cháña jian nche'enta ngajin sen kichuunta ko ngajin kain chujni.

<sup>16</sup>Kain nchakon juaxruxin tinteenta, <sup>17</sup>ko nichje'enta ndo Dio kain nchakon. <sup>18</sup>Tájonnta juasianta ngajin ndo Dio maski tangi ritjennta ixi jaña tjaun ndo sinche'enta ixi ja'anta tikinixin'ennta Ncháina Cristo Jesús.

<sup>19</sup>Nchekanga'intá juachaxin chónnda Espíritue ndo Dio jii ngajinnta. <sup>20</sup>Nichjangié'anta sen kichuuna; chronga nge'e

<sup>b</sup> 5:9 *tsechónna kain nchakon* vida eterna  
5:8: Ef. 6:13-17.

tjaun ndo Dio. <sup>21</sup>Jian tsje'enta nge'e chro sen. Ko siá ti ndachro sen me'e jian, titikaonnta.

<sup>22</sup>Tintu'enta kain ti ndako'a.

<sup>23</sup>Ko ndo Dio, ndo tajon kain juaxruxin, je'e ndo sinchetjúá ndo asáanta ko tsingijna ndo asáanta ko cuerpoanta ko tsingijna ndo xrochonda'inta xrojan ijie nchakon xrokjan Ncháina Jesucristo. <sup>24</sup>Ndo Dio, ndo kuiya'anta, je'e ndo nduaxin nche'e ndo ti ndachro ndo.

**Ndo Pablo juexin  
nichje'e ndo sen**

<sup>25</sup>Kichuuna, tjanche'enta ndo Dio ixi tsingijnana ndo.

<sup>26</sup>Ko tájonnta juajna ngajin kain sen kichuuna nti'a.

<sup>27</sup>Tituan'annta ixi juachaxien Ncháina Jesús xrondachenta sen kichuuna nge'e ichro xroon xruan'annta.

<sup>28</sup>Ncháina Jesucristo sintanchaonnta ndo. Jaña tson'en.